



नेपाल राजपत्र

भाग-१८

श्री ५ को सरकारद्वारा प्रकाशित

खण्ड ३३) काठमाडौं, वैशाख १ गते २०४० साल (अतिरिक्ताङ्क १ (क))

शाही सन्देश

श्री ५ महाराजाधिराजका प्रमुख सचिवालय

राजदरबार

श्री ५ महाराजाधिराज वीरेन्द्र वीर विक्रम शाहदेवबाट सम्वत् २०४० वैशाख

१ गते नयाँ वर्षको उपलक्ष्यमा देशवासीका नाममा बक्सेको सन्देश ।

प्यारा देशवासीहरू,

हामी नयाँ वर्ष २०४० मा प्रवेश गर्दैछौं। मङ्गलमय नयाँ वर्षको यस बिहानीपख सदा झैँ सम्पूर्ण नेपालीमात्रको सुख, समृद्धि तथा कल्याणका लागि शुभकामना व्यक्त गर्न पाउँदा हामीलाई खुशी लागेको छ। एकवर्ष सकिएर अर्को वर्ष थालनी भएको यो बेला हामीले बितेको वर्षको सिंहावलोकन गरी हामी सबैबाट कुनै त्रुटि भएको भए तिनबाट शिक्षा लिएर अगाडि बढ्दै जानु परेको छ। यस सन्दर्भमा नेपाली जनताले आफ्नो सरकार र पंचायतका विभिन्न निकायहरूको कामकारवाहीमाथि बढ्दो रूपमा रुचि राख्न थालेको कुरा निश्चय नै सबैका लागि सन्तोषको कुरो हो। ग्राम देशवासीहरूमा आफ्नो पञ्चायतले ठीक ठीक काम गरेको छ वा छैन भन्ने जिज्ञासा मात्र होइन क्रमशः केही जागरूकता पनि देखिन थालेको छ। यो भोलिका लागि राम्रो संकेत हो।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

११५

गाउँमा गाउँ पञ्चायतले, नगरमा नगर पञ्चायतले, जिल्लामा जिल्ला पञ्चायतले र राष्ट्रिय स्तरमा श्री ५ को सरकारले ठीक ठीक ढङ्गले काम गरेका छन् वा छैनन् भन्ने कुराको लेखाजोखा गर्ने काम तह अनुसार गाउँ, नगर र जिल्ला सभाहरूको साथै राष्ट्रिय पञ्चायतको पनि हो । यस्तो आफ्नो उत्तरदायित्वबाट कोही पनि पन्छिने छैनन् भन्ने हामीले आशा राखेका छौं ।

थोरै अनुपातमा भए पनि शिक्षित व्यक्तिहरूको संख्या प्रत्येक वर्ष बढ्दै गएकोमा हामीलाई सन्तोष लागेको छ । हाम्रो जस्तो आर्थिक दृष्टिले पछि परेको मुलुकमा शिक्षित समुदायबाट धेरै कुराको आशा गरिन्छ । देशमा विद्यमान अनेक समस्याहरूलाई राम्रोसँग केलाई तिनीहरूलाई रचनात्मक ढङ्गले हलगर्नका लागि हामीले आफ्नै बौद्धिक परम्पराको जग बसाल्नु परेको छ । वर्षौंदेखि देशभित्र अमन चैनको साथै देशवासीहरूको विशेष प्रयासको बावजूद पनि आर्थिक क्षेत्रमा वाञ्छनीय सुधार हुन बाँकी नै छ । द्रुततर आर्थिक विकासको निम्ति सरकारको नीति र प्राथमिकताहरूलाई नै नयाँ मोड दिनु पर्ने हो या अझ बढी स्पष्ट पार्नु पर्ने हो अथवा योजना कार्यान्वयनलाई निर्धारित लक्ष्य हासिल गर्न बढी प्रभावकारी बनाउनु पर्ने हो यसबारे विशेष गरी बौद्धिक जगतबाट पनि राम्ररी ध्यान पुऱ्याउनु परेको छ ।

आफ्नो देश नेपालमा हामी प्रत्येक नेपालीले आफ्नो भाग्य आफ्नै इच्छा र आवश्यकतानुसार आफैले बनाउने प्रजातान्त्रिक पञ्चायत परिपाटी अपनाई सकेका छौं । यस तथ्यलाई राम्ररी बुझी हामी सबै नेपालीहरूले आफ्नो गृहन जिम्मेदारीलाई पूरा गर्न सकौं र बदलिँदो विश्वमा नेपाल र नेपालीलाई सधैं अक्षुण्ण बनाई राख्न सकौं — यही हाम्रो शुभकामना छ ।

श्री पशुपतिनाथले हामी सबैको कल्याण गरून् !

जय नेपाल !

हुकुम बक्से बर्मोजिम,

रञ्जनराज खनाल

श्री ५ महाराजाधिराजका प्रमुख सचिव

श्री ५ को सरकारको छापाखाना, सिंहदरबार, काठमाडौंमा मुद्रित ।

आधिकारिकता मु११६९ विभागबाट प्रमाणित गरिएपछि मात्र लागु हुनेछ।